

आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री नरेंद्र मोदी आज सुबह दस बजे करेंगे 'परीक्षा पे चर्चा', प्रदेश के स्कूलों में लाइव दिखेगा कार्यक्रम।
- जम्मू दौरे पर केंद्रीय गृह मंत्री अमित शाह, सीमा सुरक्षा का करेंगे आकलन।
- राज्यपाल मंगुभाई पटेल ने राष्ट्रीय सेवा योजना के स्वयंसेवकों को किया सम्मानित।
- और
- प्रदेश के दो मंत्री जिले के कार्यक्रमों में होंगे शामिल, राजस्व और ग्रामीण विकास पर करेंगे बैठकें।

'परीक्षा पे चर्चा'-प्रधानमंत्री

प्रधानमंत्री नरेंद्र मोदी आज सुबह 10 बजे 'परीक्षा पे चर्चा' के 9वें संस्करण में देश भर के विद्यार्थियों से बातचीत करेंगे। कार्यक्रम के लिए चार करोड़ पचास लाख से अधिक विद्यार्थियों, शिक्षकों और अभिभावकों ने पंजीकरण कराया है। कार्यक्रम का सीधा प्रसारण सुबह 10 बजे से होगा, जिसे प्रदेश के सभी स्कूलों में दिखाया जाएगा। इस वर्ष की चर्चा का मुख्य उद्देश्य विद्यार्थियों को परीक्षा के दौरान तनाव मुक्त रहने में सहायता करना और एकाग्र होकर सीखने को प्रोत्साहित करना है। प्रदेश में राज्य स्तरीय कार्यक्रम भोपाल के शासकीय सुभाष उत्कृष्ट विद्यालय में आयोजित किया जाएगा। स्कूल शिक्षा मंत्री उदय प्रताप सिंह भी एक स्कूल में विद्यार्थियों के साथ कार्यक्रम में शामिल होंगे। वहीं प्रसिद्ध फिल्मकार सुभाष घाई ने प्रधानमंत्री नरेंद्र मोदी की पहल परीक्षा पे चर्चा की सराहना की है। उन्होंने कहा कि यह कदम बदलते भारत में बच्चों के लिए बेहद सकारात्मक है।

सीमा सुरक्षा समीक्षा-गृह मंत्री-शाह

गृहमंत्री अमित शाह आज जम्मू में सीमा सुरक्षा की समीक्षा करेंगे। वे कल रात दो दिन के दौरे पर जम्मू पहुंचे थे। आज वे सुरक्षा एजेंसियों और प्रशासनिक अधिकारियों से मिलेंगे और कानून-व्यवस्था की स्थिति के साथ-साथ विकास परियोजनाओं की प्रगति का भी जायजा लेंगे। गृहमंत्री कठुआ जिले के हीरानगर में अंतरराष्ट्रीय सीमा का दौरा करेंगे और सीमा सुरक्षा बल के उपकरणों का निरीक्षण करेंगे। इस दौरान वे शहीद सैनिकों के परिवारों से मुलाकात कर उन्हें नियुक्ति पत्र भी सौंपेंगे।

संसद

संसद के दोनों सदनों ने कल ध्वनि मत से राष्ट्रपति के अभिभाषण पर धन्यवाद प्रस्ताव पारित किया। राज्यसभा में राष्ट्रपति के अभिभाषण पर धन्यवाद प्रस्ताव पर चर्चा का जवाब देते हुए प्रधानमंत्री नरेंद्र मोदी ने कहा कि देश रिफॉर्म एक्सप्रेस पर सवार हो गया है। उन्होंने अमेरिका के साथ हुए व्यापार समझौते का भी उल्लेख किया और कहा कि भारत कई देशों का भरोसेमंद साझेदार है।

सम्मान समारोह-राज्यपाल

राज्यपाल मंगुभाई पटेल ने लोकभवन में आयोजित राष्ट्रीय स्वयंसेवक सम्मान समारोह में कहा कि सच्ची समाज सेवा वही है जिसमें जरूरतमंद की मदद निस्वार्थ भाव से की जाए। इस मौके पर उन्होंने गणतंत्र दिवस की राष्ट्रीय परेड में शामिल राष्ट्रीय सेवा योजना के स्वयंसेवकों को पुरस्कार और मेडल भी प्रदान किए।

ग्रेनेक्स इंडिया-प्रदर्शनी-इंदौर

इंदौर में आज से तीन दिवसीय ग्रेनेक्स इंडिया-2026 नाम की राष्ट्रीय और अंतरराष्ट्रीय प्रदर्शनी का आयोजन किया जा रहा है। इसमें दाल, चावल, आटा, मसाले, बेसन, मक्का और अन्य फूड प्रोसेसिंग में इस्तेमाल होने वाली आधुनिक मशीनों का प्रदर्शन किया जाएगा। इसे ऑल इंडिया दाल मिल एसोसिएशन के तत्वावधान में श्री स्वामी नारायण अक्षरधाम मंदिर परिसर में किया जाएगा। प्रदर्शनी में चीन, तुर्की, स्पेन, ताइवान, कोरिया और इंग्लैंड जैसी कई देशों की प्रमुख कंपनियां भी शामिल होंगी।

भारत टैक्सी-गृह मंत्री-मुख्यमंत्री

मुख्यमंत्री डॉ. मोहन यादव ने देश में टैक्सी चालकों के लिए लॉन्च की गई भारत टैक्सी को एक कल्याणकारी पहल बताया है। कल शाम नई दिल्ली में केंद्रीय गृह और सहकारिता मंत्री अमित शाह ने देश की पहली सहकारिता आधारित टैक्सी सेवा 'भारत टैक्सी' का शुभारंभ किया। यह प्लेटफॉर्म ड्राइवरों के लिए कमाई का नया रास्ता खोलता है, क्योंकि इसमें कोई कमीशन या अतिरिक्त शुल्क नहीं लिया जाएगा।

मंत्री दौरा

प्रदेश में आज दो बड़े मंत्री जिले के कार्यक्रमों में शामिल होंगे। राजस्व मंत्री करण सिंह वर्मा दोपहर 2 बजे राजगढ़ आएंगे और केंद्रीय बजट पर पत्रकार वार्ता करेंगे। इसके बाद वे सभी राजस्व अधिकारियों की बैठक में हिस्सा लेंगे। वहीं, पंचायत एवं ग्रामीण विकास मंत्री प्रहलाद सिंह पटेल नरसिंहपुर जिले में आयोजित कई कार्यक्रमों में शिरकत करेंगे।

पुलिस-सेवा पदक

राज्य के 269 पुलिस अधिकारियों और कर्मचारियों को उनकी शानदार और निष्ठावान सेवाओं के लिए केंद्रीय गृह मंत्री का अति-उत्कृष्ट सेवा पदक और उत्कृष्ट सेवा पदक दिया जाएगा। केंद्रीय गृह मंत्रालय ने पुरस्कार पाने वालों की सूची जारी कर दी है।

होली स्पेशल ट्रेनें

भारतीय रेल ने होली पर विशेष रेलगाड़ियों की रिकॉर्ड संख्या में परिचालन की घोषणा की है। यात्रियों की बढ़ती मांग को पूरा करने के लिए देशभर में एक हजार चार सौ दस से अधिक होली स्पेशल ट्रेनें चलाई जाएंगी, जो मार्च महीने में प्रमुख गंतव्यों को जोड़ेंगी। प्रदेश में यात्रियों की भीड़ को ध्यान में रखते हुए दुर्ग-निजामुद्दीन-दुर्ग के बीच दो-दो फेरों के लिए होली फेस्टिवल स्पेशल ट्रेन चलाई जाएगी, जो अनूपपुर से होकर गुजरेगी। जिसका ठहराव दुर्ग, रायपुर, उस्लापुर, पेंड्रारोड, अनूपपुर, शहडोल एवं उमरिया स्टेशनों में दिया गया है।

एग्रीकल्चर यूनिवर्सिटी- आलू-नई तकनीक

ग्वालियर की राजमाता विजयाराजे सिंधिया एग्रीकल्चर यूनिवर्सिटी ने एरोपोनिक्स इकाई का इस्तेमाल करके आलू उगाने की एक नई तकनीक विकसित की है। इस तकनीक से आलू की खेती में मिट्टी का इस्तेमाल नहीं किया जाता।

कोयला खदान-प्रधानमंत्री

मेघालय के ईस्ट जयंतिया हिल्स में एक कोयला खदान में हुए भीषण धमाके में मारे गए लोगों के लिए प्रधानमंत्री नरेंद्र मोदी ने मुआवज़े का एलान किया है। पीएमओ के आधिकारिक पोस्ट में बताया गया कि हर मृतक के परिजन को 2 लाख रुपये और घायलों को 50,000 रुपये दिए जाएंगे। कल सुबह

हुए इस धमाके में मरने वालों की संख्या बढ़कर 18 हो गई है, जबकि कई अन्य मजदूरों के फंसे होने की आशंका है।

मौसम

राज्य में सर्दी का असर बढ़ गया है। वेस्टर्न डिस्टर्बेंस और साइक्लोनिक सकुर्लेशन सिस्टम का असर खत्म होने के बाद उत्तरी हवाओं के कारण दिन में ठिठुरन बढ़ गई है और रात का तापमान 10 डिग्री से नीचे आ गया है। मौसम विभाग के अनुसार फिलहाल राज्य में कहीं भी बारिश होने का अनुमान नहीं है। हालांकि कई हिस्सों में कोहरा और ठंडी हवाओं का असर बना रहेगा।

अंडर-19 क्रिकेट

ज़िम्बाब्वे में आज 19 साल से कम उम्र के खिलाड़ियों के एकदिवसीय टूर्नामेंट का फाइनल खेला जाएगा। भारत का सामना इंग्लैंड से होगा। मैच दोपहर 1 बजे से शुरू होगा। सेमीफाइनल में भारत ने अफगानिस्तान को हराकर फाइनल में जगह बनाई थी, वहीं इंग्लैंड ने मौजूदा चैंपियन ऑस्ट्रेलिया को मात दी। दूसरी तरफ विमेंस प्रीमियर लीग के फाइनल में रॉयल चैलेंजर्स बेंगलुरु ने दिल्ली कैपिटल्स को छह विकेट से हराकर अपना दूसरा खिताब जीत लिया।

समाचार संक्षेप में

- युवाओं को रोजगार के अवसर उपलब्ध कराने के उद्देश्य से आगरमालवा जिला प्रशासन, रोजगार कार्यालय एवं शासकीय महाविद्यालय के सहयोग से युवा संगम मेला आज जिले के सोयतकलां शासकीय महाविद्यालय में आयोजित होगा।
- सतना कलेक्टर ने शिक्षा विभाग और जिला शिक्षा केन्द्र के अधिकारियों की बैठक लेकर जिले में शैक्षणिक गतिविधियों और बोर्ड परीक्षाओं में जिले के रिजल्ट के सुधार के लिए किये गये प्रयासों की जानकारी ली।
- मैहर जिले में मां शारदा देवी मंदिर समिति द्वारा मंदिर परिसर में शहर के आस-पास और जिले के फूलों की खेती करने वाले किसानों को बाजार उपलब्ध कराया गया है।
- डिंडौरी में भारत निर्वाचन आयोग द्वारा मतदाता सूची में चिन्हित तार्किक विसंगति वाले प्रकरणों को लेकर स्पष्ट दिशा-निर्देश जारी किए गए हैं।
- झाबुआ शहर में सार्वजनिक सुरक्षा एवं यातायात सुविधा को ध्यान में रखते हुए ट्रक एवं अन्य भारी वाहनों के प्रवेश पर प्रातः 7 बजे से रात्रि 8 बजे तक प्रतिबंध लगाया गया है।
- गुना जिले में निवेश, रोजगार सृजन एवं निर्यात को बढ़ावा देने के उद्देश्य से कल एक जिला स्तरीय रणनीतिक नेतृत्व एवं उद्योग संवाद कार्यक्रम का आयोजन किया गया।
